

ቅድድም ናብ ፖለቲካዊ ስልጣን፡ ድሕሪ ንጹርን ቅኑዕን ፖለቲካዊ ፕሮግራም፡-

ፖለቲካዊ ደሞክራሲ ብዛዕባ ከመይ ተፍርን ትከፋፈልን፣ ከመይ ትነብርን ትነባበርን፣ ከመይ ትዳነን ትመሓደርን ዝምህር ስነ-ፍልጠታዊ ሓቂ ምበር፡ ገለ ተበለጽቲ ጠቕሚ ፈሊጣውያንን ከምኡውን እንተስ ብራዕዲ ወይ ብጉድለት ኣወንታዊ ልቦናዊ ኣተሓሳስባ ብደምም ዝለመሱ ድኽማት ሰባት ከም ዝብልዎ ሓሶት ኣይኮነን። ፖለቲካዊ ደሞክራሲ ስሱዓት፡ ከሓድትን ዓመጽትን ጥራሕ ተወዳዲቦም ዝዋስኸሉ፡ ዝውስንሉ፡ ዝጥቀሙሉ፡ ንመሰል ብዙሓት ክዕፍን ክጭፍልኹ ዝተማህዘ ዓውዲ ኣይኮነን። ሰብ ኮይንካ መሰረታዊ ናይ ምንባር ጠለባት መሊሰካ ብመስተርሆት ክትነብር እናሓለምካ፡ ኣይደልዮን ይርሓቕለይ፡ ኣይተርእዩኒ ኣይተስምዑኒ ኣይኣካ ካብ ነብሰኻ ኣርሒቕካ ክትጉሕፎ ትክእል'ውን ኣይኮነን።

ፖለቲካዊ ደሞክራሲ ፍጹምዩ ጉድለት የብሉን'ዩ እንተዘይተባህለ፡ ግን ምስ ክህልዎ ዝክእል ጉድለታት ምስ ምዕባል ሕብረተ-ሰብ ደረጃ ብደረጃ እናተመሓየሸ ዝመጽእን ንቕድሚት ዝቕጽልን ካልእ ዝበለጸ ዝበሃል መወዳደርቲ ዘይተረኸበሉ ዓይነት ህዝባዊ ምሕደራዮ። ደሞክራሲያዊ ኣተሓሳስባን ደሞክራሲያዊ ትካላትን ብግቡእ ኣብ ዝሰርሓሉ፡ ዝሓሸ ናይ ሓድነት መንፈስ ኣሎ። ዝሓሸ ህዝባዊ ሃገራዊ ሰላም ኣሎ። ዝሓሸ ምትእምማን ኣሎ። ዝሓሸ ቁጠባዊ ዕቤትን ሓባራዊ ተጠቓምነትን ዕድላት ኣሎ። ዝሓሸ ኣክብሮት ንልዕልና ሓሳብን ልዕልና ግዝኣተ ሕግን ኣሎ...ወዘተ።

ንቑሕ ደሞክራሲያዊ ኣተሓሳስባን ንጹር ህዝባዊ ዝኾነ ደሞክራሲያዊ ትካላትን ብሓሳብ ኮነ ብተግባር ኣብ ዝበኸረሉ ግን፡ ከም ህዝብን ሃገርን ዝሓሸ ምርካብ ዝበሃል ነገር ኣይሕሰብን። ውሕሰነት ዘለዎ ዝሓሸ ህይወት ክትመርሕ ዘይኮነ፡ እቲ ዝነበረ ትስእነሉ፡ ካብ ዝበረኸ ናብ ዝተሓተ ደረጃ ዕቤት ተነክራርወሉ፡ ውሽጣዊ ሓድነት ዝዘረገሉ፡ ተስፋ ምቕራጽን ጽልምትምትን ዝነግሰሉ፡ ኣንፈትካ ተጥፊኣሉ ኣብ ሓደጋ ትኣትወሉ ሓላፍነት ዝሰመዖ ዳኛ ዘይርከበሉ ሃዋህው ዝፈጥርዮ። ነዚ ሓቂዶ ሓሶት ንምምዛን ከም ህዝብን ሃገርን ምስ ሓቀኛ ህዝባዊ ደሞክራሲያዊ ኣረኣእያን፡ ህዝባዊ ደሞክራሲያዊ ትካላትን ዘለና ቅርባትን ርሕቀትን ብምንጽጻር ዝያዳ ንምርዳእ ይከኣል።

ካብ ምጅማር ዘመናዊ ፖለቲካዊ ንጥፊታት ኤርትራ ክሳብ ሎሚ ዘሳቕየና ዘሎ፡ ክስማዕ 'ምበር ክሰምዕ ቅሩብ ዘይኮነ፡ ናብ ስልጣን ሃኑፍነፍ ዝብል ምበር፡ ራእይ ዘለዎ፡ በቛዑ ከብቅዕ፡ ሰሪሑ ከስርሕ ቅሩብ ዘይኮነ ድሑር ኣተሓሳስባ ብፖለቲካዊ ብስለት፣ ብሓላፍነት፣ ብፍትሓውነት፣ ብደርባዊ ወገናውነት፣ ብግልጽነት፣ ብዘይ ነሓፍነት ከምኡውን ብዘይሃላልነት ክንበሃል ናይ ዘይምኻእልና ብሩህ መግለጺ ምጅኑ ብግቡእ ምርዳእ ኣገዳሲዮ።

ኣብ ደሞክራሲያዊ ደሞክራሲያዊ ትካላዊ ኣሰራርሓን ትኩረት ኣብ ክንዲ ምግባር፡ "ቅድሚ ምራኽ መስከብ" ዓይነት ናብ ናይ ስልጣን ቦታ ምምዕዳው፡ ብስልጣን ምቁርቓስ ፍጹም ናይ ጥዑይ ምዕቡል ኣተሓሳስባ ዘለዎ ሕብረተ-ሰብ ምልክት ኣይኮነን። ድሕሪት ተመሊስና ኩሎም ንገብሮም ምትእኽኻባት ምስ እንግምግም፤ ሕጂ ማለት ኣብዚ መድረኽዚ ኣንጻር ምልኪ ንደሞክራሲያዊ ለውጢ ዝግበሩ ዘለዎ ንጥፊታት እንታይ ይመስሉ ምስ እንርኢ፡ ኣብ ናይ ድሕረት ፖለቲካዊ ጭቓ ኣትዮም ህይወት ኣድሕን ዝብሉ ዘሰከፉ ምበር ዘይቱ ኣይኮነን።

ብንቕሓት ብሓላፍነት ነፍስ ወከፍና ኣጸብዕትና ናብ ካልእ ቅድሚ ምምልካትና፡ ባዕልና ብባዕልና ነብስና እንተንገፍትኹ፡ ምስ ግጉይ ዝንቡዕ ኣረኣእያና እንተንዕረቕ፡ እንታይዩ ዝብል ዘለኹ? እንታይ ኢና ንብል ዘለና ምበልናን ምተገረምናን። ቅድሚ መምርሒና እንታይ ይመስል? ህዝባዊ ድዩ ኣይኮነን? ይጠቕመና ድዩ ኣይጠቕመናን? ብሓባር የስረሓናን የንብረናን ድዩ ወይስ መሊሱዮ ዘናኸሰና? ናይ ሓጺር ድዩ ነዊሕ ዝጠመተ? ጽገናዊ ለውጢ ዝጠልብ ድዩ ወይስ መሰረታዊ ናይ ኣረኣእያን ኣሰራርሓን ለውጢ ...ወዘተ

ምፍታሽ ምግምጋም መርገጽካ ምንጻር ዘለልካ ናብ ስልጣን ምምዕዳው፡ ርኡይ መግለጺ ፖለቲካዊ ድኸነትዮ።

ንሰኻ ወይ ንሰኻ ትደልዮ ሰብ ኣብ ስልጣን እንተመጸኡ ኩሉ ነገር ከም ዝተመለሰ፡ ህዝቢ ካብ ጸገሙ ከም ዝተገላገለ፡ ዝተበገሰካሉ ዕላማ ኣብ ሸቶኡ ከም ዝበጸሐ፡ ውልቀ መላሽ ኢሳያስ ኣብ ኣዲስ ኣበባ ኢትዮጵያ ከም ዝገበሮ ኣፍ ልብኻ እናሃረምካ ኣፎይ ምባል፡ ውጽኢቱ ብኣንጻሩ እንተኾይኑ ከኣ ምንጽርጻር፡ ካብ ዘሎ ብደሞክራሲያዊ ኣረኣጺያ ዘይተገርሑ፡ ዘይተመገራረዩ ዝተዛበዐ ኣረዳድእ ዝምንጩ ኣተሓሳስባዮ። እዚ ከምዚ ዓይነት ኣረኣጺያን ሃንፍነፍ ናብ ስልጣንን ድማ ምስ ግድምና ገድሊ ሰውራ ኤርትራን ኣብኡ ዝተመዘገበ ሃገራዊ ሓርበኛዊ ጀግንነትን ኣይሳነን።

ብሱላት ሰባት ብዛዕባ ኣብ ገሃእ ነብሶም ኮነ ኣብ ህዝቦም ዝተፈጸመን ዝፍጸም ዘሎን ፖለቲካዊ ጭቆናን ከመይ ይወገድ ኣመልኪቶም ክዘራርቡ እንከለው ዘልዕልዎ ሕቶ፡ እንታይ ዓይነት ፖለቲካዊ ፕሮግራም፣ ስትራቴጂ፣ ፖሊሲን ናይ ተግባር መምርሕንዮ ዘድልዩና? ንመን ዝሃርም ነመን ከ ዘሳትፍ ዝሓቁፍ? ብኸመይ ኣገባብ ዝብል ረዚን ዛዕባዮ።

መብዛሕቲኡ ኤርትራዊ ፖለቲካዊ መድረኻትን ምትእኽኻባትን ቅርብ ኢልካ ምስ እትከታተል ትረኽቦ ሓቂ ግን ካብዚ ቅኑዕ ዛዕባዚ ኣዝዩ ዝተፈልየዮ። ቅድሚ ኣብ ኣኼባ ወይ ጉባኤ ምብጻሕካ ፖለቲካዊ ስልጣን ብዘይ ቅኑዕ ኣገባብ ኣብ ኢድካ ንምእታው ዝግበር ምሽጻትዮ። ወግዓዊ ኣኼባ ወይ ጉባኤ ከይተኸፍተ ተጎጃጂልካ ኣብ ናይ ስልጣን መቐሎ ምእታው፡ እንተዘይተረዳዲእካ ነቲ ብዙሕ ዝተደኸመሉ፡ ብዙሕ ወጻኢታት ዝተግብረሉ ፖለቲካዊ መድረኽ ምስ ውልቀ ዝናኻን ሃንቀውታኻን ኣተሓሳስባካ ንምጽላሙ ኢልካውን ንምብታኑ ምውፋርዮ።

እዚ ዘይደሞክራሲያዊ ኣተሓሳስባን ኣሰራርሓንዚ ኣብ ነባራት ወይ ናይ ነዊሕ ናይ ቃልሲ ተመክሮ ኣለወን ዝበሃላ ውድባትን ግንባራትን ይንጸባረቕዮ። ኣብ ሓደሽቲ ብፍላይ መንእሴያት ኣብ ዝበዘሕወን ውድባትን ንጥፈታትን ተደጋጊሙ ይረኣዮ። ኣብዚ ኣብ ትሕቲ "ይኣክል" ዝብል ጭርሖ ዝግበር ዘሎ ምትእኽኻብን ኣኼባታትን ብተመሳሳሊ ይረኣ ኣሎ። እዚ ክእረም ክህረም ኣለዎ። ስለምንታይ ካብ ንቡር ናይ ዓወትን ለውጥን ፖለቲካዊ ጎደና ወጻኢ ስለዝኾነ።

ብርግጽ ፖለቲካዊ ወጽዓ ዝጠንቁ ፖለቲካዊ ውዳቦ ንፖለቲካዊ ስልጣንዮ ዝሰርሕ። ነቲ ካብ ሕግን ህዝብን ወጻኢ ብሓይሊ ዝተታሕዘን ብራዕዲ ድማ ዝስረሓሉ ፖለቲካዊ ስልጣን መንዚዑ፡ ምሉእ ህዝቢ ብዘሳተፈ ነጻን ፍትሓውን ደሞክራሲያዊ ምርጫ ብምክያድ፡ ብዝተረኸበ ኣብዘሓ ድምጺ መሰረት፡ ሕጊ ንዘቐመጠልካ ናይ ግዜ ገደብ ከይተዳፋእካ ህዝቢ ምግልጋልዮ። ይኹን ግን፡ ፖለቲካዊ ስልጣን ብዘይመሳርሒ ስለዘዩስርሕ፡ ቅድሚ ናብ ስልጣን ምቅድዳም፡ ፖለቲካዊ ፕሮግራም፣ ስትራቴጂን ፖሊሲን ክህልወካ ብትኽረት ምውሳኔ ኣማራጺ ኣልቦ ስልጡን ኣገባብዮ። ስለዚ ከኣ ቅድድም ናብ ፖለቲካዊ ስልጣን ድሕሪ ንጽርን ቅኑዕን ፖለቲካዊ ፕሮግራም ይኹን።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 03-06-2019